

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ನಾಮವೈಭವಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ನಾಮವೈಭವಸ್ತುಬಕಃ ॥

ಧಾಮ್ನಾ ದೃಶ್ಯೇಯ ರಾಜೀವಧಾಮ್ನಾ ತೇನ ದಯಾಲುನಾ |
ಆಮ್ನಾನಂ ಜಾತುಚಿದ್ಯಸ್ಯ ನಾಮ್ನಾಂ ಜ್ಞಾನೈರ್ಯುನಕ್ತಿ ನಃ || ೧ ||

ಅರ್ಣವೇಂದ್ರತನಯೇತಿದುಃಸಹೈಃ
ದುರ್ನರೇಶಗುಣವರ್ಣನಾತಪೈಃ |
ಆರ್ತಯಾ ರಸನಯಾಽದ್ಯ ಶೀತಲಂ
ಕೀರ್ತಯಾಮಿ ತವ ನಾಮ ಕೇವಲಂ || ೨ ||

ರಾಜೀವಗೇಹೇ ತವ ಮರ್ತ್ಯರಾಜೀ-
ರಾಜೀವಯಂತಿ ವ್ಯಸನಾಗ್ನಿಮಗ್ನಾಃ |
ನಾಮಾನಿ ಯಃ ಕೀರ್ತಯತೇ ಸ ಧನ್ಯೋ
ವೈಮಾನಿಕಾನಾಮಪಿ ಮಾನನೀಯಃ || ೩ ||

ಪಂಚೇಷುಚಾಪಲ ಪಲಾಯನಸಿದ್ಧಮಂತ್ರಂ
ಘಂಟಾವಿಶೇಷನಿನದಂ ಕುಹನಾಪಿಶಾಚ್ಯಾಃ |
ಕೋಪಾನಲಪ್ರಶಮಸಾಂತ್ವವಚೋ ಮುರಾರೇಃ
ಕೇ ನಾಮ ನಾಮ ನ ಜಪಂತಿ ತವಾಬ್ಧಿಕನ್ಯೇ || ೪ ||

ಆಮ್ನಾಯದುಗ್ಧಜಲಧೇರಮೃತಂ ಮದಂಬ
ನಿತ್ಯದ್ವಿಷಾಂ ಪ್ರಹರಣೇ ದ್ರುಹಿಣಾಸ್ತ್ರಮಂತ್ರಃ |
ನಾರಾಯಣಸ್ಯ ಕಿಲ ನಿತ್ಯಜಪಸ್ತದೀಯಂ
ನಾಮ ಪ್ರಗಲ್ಭತಮಮಭ್ಯುದಯಂ ತನೋತು || ೫ ||

ನಾಮರಕ್ಷಣಪರಸ್ತವೋಚಿತಂ
ನಾಮರಕ್ಷಣಮಪೇಕ್ಷತೇ ರಮೇ |

ಯಸ್ತನೋತಿ ತವ ನಾಮಯೋಜನಂ

ಸೋಽಯಮದ್ಭುತಮನಾಮಯೋ ಜನಃ || ೬ ||

ಸಾಮ್ನಾಂ ಜನ್ಮಾಂತರಮಖಿಲಯುಗ್ವರ್ಗಸರ್ಗಾಂತರಂ ವಾ

ಪರ್ಯಾಯೋ ವಾ ಸಕಲಯಜುಷಾಂ ಪ್ರಕ್ರಿಯಾಥರ್ವಣಾನಾಂ |

ವೇದಾಂತಾನಾಂ ಕಿಮು ವಿನಿಮಯೋ ವಿಶ್ರುತಂ ವಿಶ್ವಮಾತಃ

ದಿವ್ಯಂ ಭವ್ಯಂ ದಿಶತಿ ಜಪತಾಂ ದೇವಿ ನಾಮ ತ್ವದೀಯಂ || ೭ ||

ತ್ರಯ್ಯಂತೈಕಪ್ರಣಯಿಮನಸಸ್ತಾಪಸಾಃ ಪಾಪಸಾರ್ಥ -

ಪ್ರತ್ಯಾದೇಶಪ್ರಮುದಿತಮಹಾಚೇತಸಃ ಸ್ಥಿತಸತ್ತ್ವಾಃ |

ನಾಮ ಶ್ರೀಮತ್ತವ ಕಿಲ ವಲತ್ಕೀರ್ತಯಃ ಕೀರ್ತಯಂತಃ

ಮಾತರ್ಮುಕ್ತೌ ವಿಹಿತಕುತುಕಾ ಮೋದಯಂತೇ ಪ್ರಿಯಂ ತೇ || ೮ ||

ಭಾಸ್ವದ್ವರ್ಣಂ ವೃಷಗಿರಿಪತೇರ್ಭಾವುಕಂ ತನ್ವತಾ ತೇ

ಧಾಮ್ನಾ ಧಾಮ ಸ್ಫುರತಿ ಜಲಧೇಃ ಪುತ್ರಿ ನಾಮ್ನಾ ಚ ನಾಮ |

ರಮ್ಯಂ ಹರ್ಮ್ಯಸ್ಥಲಮಪಿ ಮಹೀರಕ್ಷಿಣಃ ಶೈಲತುಂಗಂ

ದೀಪಾರೋಪಂ ರಜನಿಷು ವಿನಾ ದೇವಿ ದೇದೀಪ್ಯತೇ ಕಿಂ || ೯ ||

ಅಪ್ಯಸ್ಮಾಕಂ ವಚನಮಚಮತ್ಕಾರಿ ಕಂಸಾರಿಕಾಂತೇ

ಪ್ರಾಜ್ಞಾಸ್ವಾದ್ಯಂ ಭವತಿ ಭವತೀನಾಮಧೇಯಾನುಷಂಗಾತ್ |

ಕರ್ಪೂರಾದಿಸ್ಥಿರಪರಿಮಲ ದ್ರವ್ಯಸಾಚಿವ್ಯಭೂಮ್ನಾ

ನಿರ್ಗಂಧೇ ಸ್ಯಾದಪಿ ಸುರಭಿತಾ ನಿಂಬಕಾಷ್ಠಸ್ಯ ಚೂರ್ಣೇ || ೧೦ ||

ಅಂಬಾ ಲಕ್ಷ್ಮೀರಮೃತಸಹಭೂರಬ್ಧಿರಾಜನ್ಯಕನ್ಯಾ

ಪದ್ಮಾ ವಿಶ್ವಂಭರಸಹಚರೀ ಪದ್ಮಸದ್ಮಾ ರಮೇತಿ |

ಯೋ ನಾಮೈವಂ ಪಿಬತಿ ಭವತೀ ನಾಮನಾಮಾಮೃತೌಘಂ

ತಸ್ಯೈವಾಹುರ್ಜನನಿ ಸುಲಭಾಂ ಸಂಸೃತಿಶ್ರಾಂತಿ ಶಾಂತಿಂ || ೧೧ ||

ನ ಮುಹುರ್ಬಹು ಮನ್ಮಹೇ ಮನೂರ್

ನ ಚ ವಾಚೋ ಜರತೀರಧೀಮಹೇ |

ಪ್ರಯತಾಃ ಪ್ರಯತಾಮಹೇ ವಯಂ
ತವ ನಾಮ್ನಾಂ ಹರಿಪತ್ನಿ ಕೀರ್ತನೇ || ೧೨ ||

ಅನಿರಾಸ್ಯಮಧೋಕ್ಷಜಪ್ರಿಯೇ
ಭವರೋಗಂ ಬಹುಲಂಘನೈರಪಿ |
ತರಿತುಂ ಪ್ರಭವಂತಿ ಲೀಲಯಾ
ತವ ನಾಮೌಷಧಸೇವಿನೋ ಜನಾಃ || ೧೩ ||

ನ ಹಿ ನಂತುಮನಂತಮೀಶ್ಮಹೇ
ನ ಚ ನಿರ್ಮಾಣಕಥಾಽಪಿ ಕರ್ಮಣಾಂ |
ಕಮಲೇ ಕುಲಭೀನಿವರ್ತನಂ
ಕಲಯಾಮಸ್ತವ ನಾಮಕೀರ್ತನಂ || ೧೪ ||

ವಿವಿಧಾನಿ ತವಾಧುನಾ ತು ನಾಮ
ವ್ಯಸನಾನ್ಯಬ್ಧಿಸುತೇ ಧುನಾತು ನಾಮ |
ಅಪಿ ಯಜ್ಜಪತಃ ಕಲಾವಹಾನಿ
ಸ್ಯುರಮೂನ್ಯುಜ್ಜ್ವಲಧೀ ಕಲಾವಹಾನಿ || ೧೫ ||

ರಾಷ್ಟ್ರಪ್ರಸಂಗ ಕುಜನಸ್ತುತಿರಾಜಕಾರ್ಯ-
ದುಸ್ತರ್ಕವಾದ ಪರದೂಷಣದೋಷಶಾಂತೈಃ |
ನಾರಾಯಣಪ್ರಿಯತಮೇ ನನು ಪಾವನಾನಿ
ನಾಮಾನಿ ಕೀರ್ತಯತು ತೇ ರಸನಾ ಮದೀಯಾ || ೧೬ ||

ಪ್ರಾದೇಶಸಂಮಿತನಿಜೋದರಪೂರಣಾರ್ಥೈಃ
ಅತ್ಯರ್ಥಮೇಭಿರನ್ಯತೈರಭಿದಹ್ಯಮಾನಾ |
ನಿರ್ವಾತು ನೀರಧಿಸುತೇ ರಸನಾ ತ್ವದೀಯೈಃ
ಆಖ್ಯಾಶತೈರಭಿಮತೈರಮೃತೈರಿವಾಸೌ || ೧೭ ||

ಅಗತಿಕದೇಹಿದೇಹಿ ವಚನಶ್ರುತಿದುಃಖದಶಾ-
ಕುಪಿತಮಿತಂಪಚಸ್ತವನದುಷ್ಯತಿ ನಿಷ್ಯುತಯಃ |

ಭವದಭಿಧಾಸುಧಾ ಭವದವಾನಲತಾಪಮುಷಃ

ಜನನಿ ಪುನಃ ಪುನಃ ಪರಿಪುನಂತಿ ಜಗಂತಿ ರಮೇ || ೧೮ ||

ಶ್ರುತಿಘನಿಸ್ಥಿತಿ ಸ್ಮೃತಿಪುರಾಣತತಿಶ್ರವಣೇ

ಭಗವತಿ ಮಾದೃಶಾಂ ಜಗತಿ ನ ಪ್ರತಿಭಾತಿ ಗತಿಃ |

ತದಪಿ ತವ ತ್ವದೀಯದಯಿತಸ್ಯ ಚ ನಾಮಜಪಃ

ಜಯತಿ ಕಲೌ ಯುಗೇ ಜಡಧಿಯಾಮಪಿ ಕಾಮದುಘಃ || ೧೯ ||

ಮನಸಿಜತಾತಪಾದಮನಸಃ ಪರಿತುಷ್ಟಿಕರಂ

ಜನನಿ ಸಮಾನಮೇವ ನನು ಸಾಮ ಚ ನಾಮ ಚ ತೇ |

ಅತಿಶಯಮಾದಿಮಾದಪರಮೇವ ತಥಾಽಪ್ಯಯತೇ

ನಿಧನಮುಪದ್ರವಂ ಚ ನ ಕದಾಽಪಿ ಯತಃ ಸಹತೇ || ೨೦ ||

ಪಾಪಾಟೋಪನಿದಾಘವರ್ಜನಕೃತೇ ಪರ್ಜನ್ಯಗರ್ಜಾಯತೇ

ವ್ಯಾಧಿವ್ಯಾಲಕುಲೇ ಪತತ್ಪತಿಗರುದ್ವಾತೂಲನಾದಾಯತೇ |

ದಾರಿದ್ರ್ಯದ್ವಿರದೇಂದ್ರವಾರಣವಿಧೌ ಸಿಂಹಾಟ್ಟಹಾಸಾಯತೇ

ಪದ್ಮೇ ತಾವಕನಾಮ ಸಂಸ್ಮೃತಿನಿಶಿ ಪ್ರತ್ಯೂಷಕಾಲಾಯತೇ || ೨೧ ||

ರಾಜೀವಾಯತನೇತಿ ದೈತ್ಯಜಿದುರೋರಕ್ಷೇತಿ ಲಕ್ಷ್ಮೀರಿತಿ

ಕ್ಷೀರಾಬ್ಧೇದುರಹಿತೇತಿ ಕೈಟಭರಿಪೋರ್ದಾರಾ ಇತಿ ಶ್ರೀರಿತಿ |

ಶ್ರೇಯಃ ಸಾಧನದೇವತೇತಿ ಜಗತಾಂ ಮಾತೇತಿ ಸೀತೇತಿ ಚ

ಪ್ರಾತರ್ಮಾತರುಪಾಸ್ಮಹೇ ಕೃತಶುಭಸ್ಥೇಮಾನಿ ನಾಮಾನಿ ತೇ || ೨೨ ||

ಅಂಚತ್ಪಂಚಷವರ್ಣಮರ್ಣವಸುತೇ ತ್ವನ್ನಾಮಕರ್ಣಾಮೃತಂ

ಮತ್ಪಾಪಾನಿ ಮಹತ್ತರಾಣ್ಯಪಿ ಮುಹುರ್ಮುಷ್ಣಾತಿ ಕೃಷ್ಣಾಂಗನೇ |

ಅಕ್ಷೀಣಿ ಪ್ರತಿರುಂಧದಂಧತಮಸಂ ಗೇಹೇಷು ಭೂಯಿಷ್ಯಮ-

ಪ್ಯಂಗುಷ್ಯಪ್ರಮಿತ್ಯೈವ ದೀಪಕಲಿಕಾ ಹಾ ಹಂತ ನೋ ಹಂತಿ ಕಿಂ || ೨೩ ||

ಅವಿತುಮುದಧಿಕನ್ಯಕೇಽಚಿಕಿತ್ಸಾನ್

ಮರಣಜರಾದಿಮಯಾನ್ಮಹಾಮಯಾನ್ಮಾಂ |

ಪರಮವಿಷಮಮಾಂತರಂ ಕಷಾಯಂ

ಪಚತಿ ಶುಚಿರ್ಭವದೀಯನಾಮವರ್ಗಃ || ೨೪ ||

ಕೃತಶುಭತತಿ ಧಾರಿತಂ ಕೃತಾರ್ಥೈಃ

ಭಗವತಿ ಭೋಗ್ಯಮತೀವ ಪಾವನಂ ಚ |

ಅಭಿದಧತಿ ಸುವರ್ಣಮಾತ್ಮವಂತಃ

ಪ್ರಶಮಿತದುರ್ಗತಿ ನಾಮ ತಾವಕೀನಂ || ೨೫ ||

ಹರಿಸಖಿ ತವ ಧೂತಕ್ಲೇಶಭೂಮಾನಿ ನಾಮಾ-

ನ್ಯಹರಹರಹಮುದ್ಯದ್ಭಕ್ತಿರಾಕರ್ಣ್ಯ ಧನ್ಯಃ |

ಜಹಿ ದಲಯ ಬಧಾನ ಚ್ಚಿಂಧಿ ಭಿಂಧೀತಿ ಘೋರಂ

ಯಮಭಟರಟಿತಂ ತದ್ಭೂರಿ ದೂರೀಕ್ರಿಯಾಸಂ || ೨೬ ||

ಸ್ವಪದನ್ಯಸನೇನ ಚಾರುವರ್ಣಾ

ಸುರವಾಗೋಷ್ಠವಿಶುದ್ಧಿಹೇತುಭೂತಾ |

ಕಮಲೇ ಮಮ ಕಾಂಕ್ಷಿತಾನಿ ದುಗ್ಧೇ

ಸ್ತವನಾರ್ಹಾ ತವ ನಾಮಕಾಮಧೇನುಃ || ೨೭ ||

ತವ ದಿವ್ಯನಾಮ್ನಿ ಮಧುರೇ ನಿರಾಕೃತ-

ವ್ಯಸನೇ ಸ್ಥಿತೇಽಪಿ ರಸನೇಂದ್ರಿಯಂ ಮಮ |

ರಮತೇ ರಮೇ ಕಥಮಹೋ ರಸಾಂತರೇ-

ಷ್ವಥ ವಾ ತದಸ್ಯ ಘಟತೇ ಜಡಾತ್ಮನಃ || ೨೮ ||

ತ್ವನ್ನಾಮದಿವ್ಯಕುಸುಮಾನಿ ದೃಢೈರ್ಗುಣೈಸ್ತೇ

ಸಂಗ್ರಹ್ಯ ಸೌರಭ ವಿಶೇಷ ಪರಿಷ್ಕೃತಾನಿ |

ಆಮುಂಚತಾದಿಹ ಮದೀಯಸರಸ್ವತೀಯಂ

ಮಾತರ್ಮಹಾಪುರುಷ ಮಾನಸ ರಂಜನಾಯ || ೨೯ ||

ಮನ್ವಂತರಾಣ್ಯಂಬ ಫಲಂ ತನೀಯಃ

ತನ್ವಂತಿ ಮನ್ವಂತರಮಾತ್ರವರ್ತಿ |

ಆಮುಷ್ಮಿಕಂ ಶಾಶ್ವತಮೈಹಿಕಂ ವಾ
ತ್ವನ್ನಾಮ ಕಿಂ ನಾಮ ಫಲಂ ನ ದತ್ತೇ || ೩೦ ||

ವರ್ಣತ್ರಯಾತ್ಮಾ ಪ್ರಣವಃ ಸ್ವನಿಷ್ಠಾಂ
ವರ್ಣತ್ರಯೀಮೇವ ಪುನಾತಿ ನಿತ್ಯಂ |
ಏಕದ್ವಿವರ್ಣಾಽಪಿ ರಮೇ ತವಾಖ್ಯಾ
ಚಿತ್ರಂ ಪುನೀತೇ ಚತುರೋಽಪಿ ವರ್ಣಾಃ || ೩೧ ||

ವ್ಯಾಜಾದುಪಾತ್ತಮಪಿ ವಾರಿಧಿರಾಜಕನ್ಯೇ
ತ್ವನ್ನಾಮ ಕಾಮಪಿ ದದಾತಿ ಮುದಾಂ ಸಮೃದ್ಧಿಂ |
ಆಪೀತಮುಲ್ಬಣತಪಾತಪ ತಾಪಶಾಂತ್ಯೈ
ದೂರಿಕರೋತಿ ದುರಿತಾನ್ಯಪಿ ವಾರಿ ಗಾಂಗಂ || ೩೨ ||

ಯೋ ವಕ್ತಿ ದೇವಿ ಪದಮೇಕಮಪಿ ತ್ವದೀಯಂ
ಸರ್ವಾಣಿ ತಸ್ಯ ಹೃದಿ ಭಾಂತಿ ಸದಾ ಪದಾನಿ |
ನಿತ್ಯೋನ್ನತೋ ನೃಪತಿರೇವ ವಶೀಕೃತಶ್ಚೇತ್
ಕಿಂಕುರ್ವತೇ ಪುರಜನಾ ಇತಿ ಕಃ ಪ್ರಯತ್ನಃ || ೩೩ ||

ಕೃಪಾನಿಧೇ ಯಮ್ಯಧಿಪಾಭಿಧೇಯಂ
ವಾಚೋ ವಿಧೇಯಂ ತವ ನಾಮಧೇಯಂ |
ಪದ್ಮಾಲಯೇ ಯಸ್ಯ ಗುಣೋದಧೇಽಯಂ
ಪಚೇಲಿಮಂ ವಿಂದತಿ ಭಾಗಧೇಯಂ || ೩೪ ||

ತ್ವನ್ನಾಥನಾಮ್ನಃ ಸ್ವಯಮುತ್ತರಂ ಸತ್
ತವಾಭಿಧಾನಂ ಗುಣಮಾದಧಾತಿ |
ಪದ್ಮೇಕ್ಷಣಪ್ರೇಯಸಿ ನಿರ್ವಿಗಾನಂ
ಪ್ರಮಾಣಮತ್ರ ಪ್ರಣವಂ ಫಣಾಮಃ || ೩೫ ||

ಪದ್ಮೇ ನಾಮ್ನಾಂ ಪಾಮರಾಸ್ತಾವಕಾನಾಂ
ಪ್ರೌಢಿಂ ವಿದ್ಯುನ್ಯೈವ ನಾಮಾಂತರೇಭ್ಯಃ |

ಚಕ್ರೀವಂತಶ್ಚಾರುಕರ್ಪೂರಚೂರ್ಣೇ

ಭಸ್ಮಭ್ಯಃ ಕಿಂ ವಿಸ್ಮಯಂ ಪ್ರಾಪ್ನುವಂತಿ || ೩೬ ||

ಜಹದಿಹ ಜನನಿ ತ್ವನ್ನಾಮಧೇಯಂ ವಿಧೇಯಂ

ಜಡಮತಿರತಿರಿಕ್ತಂ ಶರ್ಮಣೇ ಕರ್ಮ ಕುರ್ಯಾತ್ |

ನಿಧಿಮನವಧಿಮುಚ್ಚೈರ್ನಿಷ್ಕುಟಸ್ಥಂ ವಿಹಾಯ

ಪ್ರತಿಭವನಮಶಂಕಃ ಪರ್ಯಟೇದ್ಭಿಕ್ಷಿತುಂ ಕಃ || ೩೭ ||

ದಯೋದಧೇ ಯಂ ತವ ನಾಮಧೇಯಾ-

ಭಿಧಾ ಸುಧೇಯಂ ಯದಿ ತಾಂ ಧಯೇಯಂ |

ನ ವಾಜಪೇಯಂ ಕಮಲೇ ಯಜೇಯಂ

ನ ವಾ ಜಪೇಯಂ ಮಹತೋಽಪಿ ಮಂತ್ರಾಃ || ೩೮ ||

ಶರಣ ವರಣಮಂತ್ರೇ ಶಾರ್ಂಗಿಣಃ ಪ್ರಾಣಕಾಂತೇ

ಪರಮಪುರುಷನಾಮ್ನಃ ಪ್ರಾಗುಪಾದೀಯಮಾನಂ |

ವಿಶದಮಹಿಮ ನಾಮ ಕ್ಷಿಪ್ರಮೇಕಾಕ್ಷರಂ ತೇ

ವಿತರತಿ ಜಪತಾಮಪ್ಯೇಕಮೇವಾಕ್ಷರಂ ತತ್ || ೩೯ ||

ಕಂಠೇ ಕುಂಠಿತನಿಸ್ವನೇ ಕಘಚಯೈರಕ್ಷೇಷು ವಿಕ್ಷೇಪಿಷು

ಸುಪ್ತೇ ಚೇತಸಿ ಯಾತನಾಭಿರಸುಷು ಕ್ಷಿಪ್ರಂ ಪ್ರತಿಷ್ಠಾಸ್ನುಷು |

ಸಾಯಾಸಾಽಪಿ ಸಮುದ್ರಪುತ್ರಿ ಸಮಯಾಭಿಜ್ಞಾ ರಸಜ್ಞಾ ಮಮ

ತ್ವನ್ನಾವೋಪಹಿತಂ ಹಿತಂ ಜಪತು ತದ್ದೇವಸ್ಯ ನಾಮ ಸ್ವಯಂ || ೪೦ ||

ಅಭ್ಯಾಸೈಃ ಪವಮಾನಮಂತ್ರವಿತತೇರಬ್ಲಿಂಗಭಂಗ್ಯಂತರೈಃ

ಆದೇಶೈರ ಘಮರ್ಷಣಸ್ಯ ಯಮಕೈರಷ್ಟಾಕ್ಷರಸ್ಯೇಂದಿರೇ |

ಗಾಯತ್ರ್ಯಾಃ ಪುನರುಕ್ತಿಭಿಃ ಪರಿಪಣ್ಯೈರೋಂಕಾರಪುಂಸೂಕ್ತಯೋಃ

ಶುದ್ಧಿಂ ವ್ಯಾಹೃತಿಸೋದರೈರ್ನ ಭಜತೇ ಕೋ ನಾಮ ತೇ ನಾಮಭಿಃ || ೪೧ ||

ಪ್ರಾಯಶ್ಚಿತ್ತವಿಶುದ್ಧಿ

ಪ್ರಾಯಶ್ಚಿತ್ತಂ ಸಮಸ್ತಪಾಪಾನಾಂ |

ಗಾಯತು ತವ ನಾಮೈಷಾ

ಕಮಲೇ ಕಲಿತಾನ್ಯನಿರಸನಾ ರಸನಾ || ೪೨ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ನಾಮವೈಭವಸ್ತುತಃ ||